

తిరుమల శ్రీ వేంకటేశ్వరుని

దిశానిర్దేశం

స్వామి వారి దివ్య లీలలు

34వ
భాగము

తెలంగాణలో
మరో తిరుపతిగ
తన 'హరినామక్షేత్రము'ను
ఏర్పాటు చేయుటకై
తిరుమల శ్రీవేంకటేశ్వరుని
లీలల ధారావాహికం
- గోవింద దాసు
(పుల్లగూర్ల సాయిరెడ్డి)





34వ భాగము


తిరుమల శ్రీ వేంకటేశ్వరుని

దిశానిర్దేశం

స్వామి వారి దివ్య లీలలు

తెలంగాణలో మరో తిరుపతిగ తన 'హరినామ క్షేత్రము'ను ఏర్పాటు చేయుటకై తిరుమల శ్రీ వేంకటేశ్వరుని లీల ధారావాహికం శ్రీ వేంకటేశ్వర పాదసేవకుడు - గోవింద దాసు (పుల్లగూర్ల సాయిరెడ్డి)

దిశా నిర్దేశం : సిద్ధిపేటకు 7 కి.మీ. దూరములో ఉన్న చిన్నగుండవెల్లి అనే మా స్వగ్రామంలోని మా తోటబావి వద్ద తిరుమల శ్రీవేంకటేశ్వరుడు తన 'హరినామ క్షేత్రము'ను ఏర్పాటు చేయదలచాడు. కనీసం వెండి వాకిలి వరకైనా తిరుమల ఆలయ ప్రతిరూపమును నిర్మించమన్నారు. తాను స్వయంగా ఈ క్షేత్రంలో స్థిరనివాసమేర్పరచుకొని భక్తులను అనుగ్రహించుచున్నాను. మరియు వివిధ భక్త బృందాలచే వంతుల వారీగా అఖండ హరినామ స్మరణ జరగాలని సూచించారు. స్వామివారిని తిరుమల నుండి ఆహ్వానించుటకు తగిన యోగ్యత సాధించుటకు వీలుగా కఠిన సాధనతో పాటు భాగవతుల ఆశీర్వాదమును పొందమన్నారు. తన కలల ద్వారా ఏప్రిల్ 2000 నుండి శిక్షణ ఇచ్చుట ప్రారంభించి ఏప్రిల్ 2022లో అసలు విషయం తెలిపారు. మరియు ఈ కార్యక్రమములో భక్తులను భాగస్వాములుగా చేయుటకు వీలుగా స్వామివారు ప్రసాదించిన అనుభూతులను ఏప్రిల్ 2023 నుండి ప్రచురించమన్నారు. అందులో భాగంగా ప్రస్తుతపు 34 వ భాగపు లీలల ప్రచురణ. (డిసెంబర్ 2020 నుండి ఫిబ్రవరి 2021 వరకు).



నా జీవితంలో జనవరి 2021 నుండి సాధన దశ నడిచింది. స్వామివారి సంకల్పాన్ని ఎలాగైనా సాధించాలని దృఢ నిర్ణయానికి వచ్చాను. కాని యోగ్యతకు అవసరమైన వికారాలను తొలగించుకొనుటలో అసమర్థుడనని, రక్షించమని శరణు వేడాను. దయామయుడైన స్వామివారు నాలోని వికారాలను ఒక్కొక్కటి తొలగించుటకు తగిన శిక్షణ ఇవ్వసాగారు. నేను కూడా స్వామి చెప్పినట్లు నడుచుకుంటూ సాధన చేయసాగాను. వాటిని చూద్దాం!

తిరుమల శ్రీవేంకటేశ్వరుడు నవంబర్ 2020 చివర నాలోని దాస్య భావమును జాగృతం చేశాడు. నాలో తగిన పరివర్తన కోసం మరియు మొదటి సంకల్పంలో ఓడిపోయానని నన్ను నేను తెలుసుకొనుటకు వీలుగా స్వామివారు ప్రసాదించిన మొత్తం అనుభూతులను మొదటి నుండి వెంటనే చదవమన్నారు. కాని నేను రెండు రోజులు అశ్రద్ధ చేయటం వలన నన్ను తీవ్ర స్థాయిలో కోపగించారు. గత 20 సంవత్సరాల నుండి స్వామివారు ఎప్పుడూ ఈ విధంగా కోపగించలేదు. అరికాళ్ళ నుండి వణికిపోయాను. చివరికి నా అనుభూతులను తేది 05-12-2020 నుండి రోజుకు ఐదారు గంటల చొప్పున చదువుట ప్రారంభించాను. నిజానికి నేను నా పుస్తకములలో స్వామివారు ప్రసాదించిన అనుభూతులను మాత్రమే వ్రాశాను, కాని ఆనాటి నా పరిస్థితులను, ఏ సందర్భములో ఎందుకు ఈ అనుభూతిని ప్రసాదించారనే విషయమును వ్రాయలేదు. కాబట్టి అప్పట్టి నా పరిస్థితులను జ్ఞప్తికి తెచ్చుకుంటూ, ఆయా సందర్భములలో



స్వామివారు ప్రసాదించిన లీలలను ఆస్వాదిస్తూ, మొత్తం అనుభూతులను చదివేసరికి నాకు డెబ్బై (70) రోజులు పట్టింది. తేది 05-12-2020 నాడు చదువుట ప్రారంభించి తేది 12-02-2021 నాటికి పూర్తి చేశాను.

ఈ చదివే క్రమములో తేది 16-12-2020 నాడు నేను నా సంకల్పములో ఓడిపోయానని గుర్తించి దుఃఖించసాగాను. నాకోసం స్వామివారు పడ్డ కష్టమును చూచి చలించిపోయాను. నేను ఓడిపోయాననే బాధ కంటే ఎక్కువ, నేను ఒక అయోగ్యుడైన సేవకుడిగా భావించి కుమిలిపోయాను. శ్రీవేంకటేశ్వరుని కీర్తికి కళంకం తెచ్చేవాడిగా నన్ను నేను భావించుకుంటూ దుఃఖించసాగాను. జీవితంపై విరక్తి కలిగింది. అపరాధ భావముతో తల దించుకున్నాను. నిజానికి నేను స్వామివారి లీలల యందు అపనమ్మకముతో లేదా లౌకిక విషయాల పట్ల ఆకర్షణతో స్వామి చెప్పినట్లు వినలేదు. ఫలితంగా ఓడిపోయానని గ్రహించాను.

విశేషణ

2002 సంవత్సరంలో సంకల్ప సమయాన శ్రీవేంకటేశ్వరుడు మా ఇంటికి వస్తాడన్న విషయము ఉత్తమాట కాదని, స్వామివారు మా ఇంటికి రావడం కోసమే నాకు సంకల్పమిచ్చి శిక్షణ ఇచ్చారని మొదటిసారి తెలుసుకున్నాను. కాని అసమర్థుడనైన నేను దీనిని గ్రహించక తప్పు చేశానని దుఃఖించాను. నా సేవలో తృప్తి చెందితే స్వామివారు మా ఇంటికి వస్తారన్న విషయం నాకు, స్వామివారికి తప్ప ఇంతవరకు ఇతరులకు తెలియదు. కాని ఈ విషయాన్ని జనవరి 2021 లో నా భార్యకు మొదటిసారి చెప్పాను. ఈ విషయం విని ఆమె ఆశ్చర్యానికి గురైంది. నిజానికి నేను కూడా స్వామివారి సేవ చేశానే తప్ప స్వామి చెప్పినట్లు 'నా' అన్నది వదులుకొనుటలో మరియు 'యోగ్యత'ను సాధించుటలో దృష్టి పెట్టలేదు. స్వామివారి మాటలను అవహేళన చేశాను. ఒక అధమస్థాయి వ్యక్తినైన నన్ను, తన పనిముట్టు లాగా ఎన్నుకొని ఏ విధంగా శిక్షణ ఇచ్చారు, ఎంతగా అనుగ్రహించారు, రాజ మహారాజులకు లభించని అనుగ్రహాలను ప్రసాదించి ఎంతగా గౌరవించారు? దీనికి ప్రతిగా నేను ఎలా స్వామి నమ్మకాన్ని వమ్ము చేశాను, ఆయనకు అపకీర్తి తెచ్చిపెట్టానని కుమిలిపోయాను. ఒకసారి ఈ క్రింది విధంగా నా పూర్తి జీవితాన్ని పునః పరిశీలించుకున్నాను, మరియు స్వామి లీలలోని ఆంతర్యమును పరిశీలించసాగాను. స్వామివారి శిక్షణ అత్యంత కఠినముగా, ఏ విషయముపై మమకారమును త్యజించమంటారో ఆ విషయంపై మరింత ఆకర్షణను పెంచే

విధంగా ఉంటుంది.

1. నా చిన్నతనములో మా కుటుంబం చక్కగా ఉన్నప్పటికీ నేను పెరిగే క్రమములో ఆర్థికంగా అత్యంత దీనస్థితికి దిగజారింది. నేను మొదటి శ్రేణి విద్యార్థిని అయినప్పటికీ ఇంటర్ తరువాత రెండు సంవత్సరాలు ఇంజనీరింగులో సీటురాలేదు. ఈ రెండు సంవత్సరాలు ఊరిలో వ్యవసాయం చేస్తూ చదువుకున్నాను. ఈ క్రమములో మా ఆర్థిక పరిస్థితి చూచి చలించిపోయాను. భవిష్యత్తులో ఇంజనీరింగ్ చదివినప్పటికీ వ్యాపారము చేసి మా కుటుంబాన్ని ఆర్థికంగా పైకి తీసుకురావాలనే బీజం అప్పుడే పడ్డది. ఆ తరువాత ఇంజనీరింగ్ చదివినప్పటికీ ఉద్యోగము చేయక వ్యాపారము చేస్తూ జీవించాను. ఆర్థికంగా అత్యంత దిగువ స్థాయినుండి వచ్చాను కాబట్టి వ్యాపారము చేసి డబ్బు సంపాదించాలనే కోరిక బలంగా ఉండేది. అందుకే 2002 సంవత్సరంలో సేవలను ప్రసాదించినప్పుడు వ్యాపారము చేయవద్దు అని స్వామివారు చెప్పినప్పటికీ, నాలోని డబ్బు కాంక్షతో వినలేదు. తరువాత నా వ్యాపారాన్ని అడుగుడుగున అడ్డగిస్తూ ఎన్నోసార్లు సరైన దారిలో పెట్టుటకు ప్రయత్నించినప్పటికీ ఫలితం లేకపోయింది. ధన వ్యామోహములో స్వామి మాటపై దృష్టి పెట్టలేదు. ఫలితంగా ఓడిపోయాను.

2. నేను ఎన్నో భూ సమస్యలను ఎదుర్కొన్నాను. ప్రతి సమస్యలో స్వామివారు నాకు సహాయము చేయలేదని నిందించానే తప్ప, ఆ సమస్య నాలో 'నా' అన్నది నశింపచేసుకొనుటకు, స్థిత ప్రజ్ఞత సాధించుటకు ఉద్దేశించిందని భావించక తప్పు చేశాను. సామ దాన భేద దండోపాయాలను ఉపయోగించి మార్పుటకు ప్రయత్నించినప్పటికీ గ్రహించలేదు.

3. తిరుమల శ్రీవేంకటేశ్వరుడు నన్ను తన సేవకుడుగా స్వీకరించి సైనికుడిగా శిక్షణ నిచ్చాడు. "వన్ మ్యాన్ ఆర్మీ" లాగా తయారు చేసి లక్ష్యాన్ని చేదించమన్నాడు. యుద్ధంలో కాలం గడిచినకొద్దీ క్రొత్త క్రొత్త టెక్నాలజీలతో ప్రతి నాలుగైదు సంవత్సరాలకు ఒక నూతన ఆయుధం పుట్టుకొస్తుంది. అప్పుడు ప్రతి నూతన ఆయుధానికి తగిన శిక్షణను సైనికునికి ఇచ్చినట్లు, నాకు కూడా 2000 సంవత్సరము నుండి నేటి వరకు ఆరు సేవలను ప్రసాదించారు. ప్రతి సేవ ఏ విధంగా సమర్థవంతంగా నిర్వహించాలో శిక్షణను ఇచ్చారు. వీటితో పాటుగా (ఏడవ సేవగా) యోగ్యతను సాధించి, తిరుమల శ్రీవేంకటేశ్వరుని పొందే స్థితిని సాధించి హరినామ క్షేత్రమును ఏర్పాటు చేయమన్నారు. కాని నేను ఆ స్థితిని పొందుటలో



విఫలుణ్ణైనాను.

4. స్వామివారి ప్రతి లీల ఆనంద దాయకమైనా లేక దుఃఖకరమైనా వారి గురించి తపనే లక్ష్యంగా సాగింది. ప్రతి రోజు, ప్రతి క్షణం ఆయన్ను స్మరించుటే లక్ష్యంగా లీలలు సాగాయి. వ్యాపారము చేస్తే మనస్సు అన్య విషయాలపైకి వెళ్ళుట వలన స్వామి స్మరణకు ఆటంకం కలుగుతుందనే కారణముచే వ్యాపారము వద్దన్నారని మొదటిసారి గ్రహించాను. లోకములోని మనుష్యుల ధర్మము వేరు, నా ధర్మము వేరని భావించాను. సాధనకు అనువైన వాతావరణంలో చక్కని ఇల్లును, దానికి దగ్గరలోనే ఆఫీసును ప్రసాదించినప్పటికీ, నేను వాటిని సరిగా ఉపయోగించుకోలేదని బాధపడ్డాను. నేను కేవలం స్వామి చెప్పినట్లు మాత్రమే నడుచుకోవాలి కాని అలా చేయలేదని బాధపడ్డాను.

5. ఈ అనుభూతులు చదివే క్రమములో నేను ఒక విషయమును అర్థం చేసుకున్నాను. స్వామివారు ప్రసాదించిన ప్రతి అనుగ్రహమును నేను అనుభవించి తిరిగి దానిని వారి భక్తులు అనుభవించేటట్లు చేయుట నా కర్తవ్యంగా దిశా నిర్దేశం చేశారు. ప్రతి సేవ అదే క్రమములో జరిగింది. ఇప్పుడు ఈ హరినామ క్షేత్రము కూడా ఇదే క్రమములో జరుగునని భావించాను. ఎంతవరకైతే నేను శ్రీవేంకటేశ్వరుని పొందగలిగే యోగ్యతను సాధించలేనో... అంతవరకు హరినామ క్షేత్రమును సాధించలేనని భావించాను. యోగ్యతను సాధించుటకే ఇంతటి కఠిన శిక్షణ ఇస్తున్నారని భావించాను. అప్పుడే నేను పరీక్షలో పాస్ కాగలనని కూడా భావించాను. ఇక ఈ కలియుగములో నాలాంటి ఒక సాధారణ మానవుడు శ్రీవేంకటేశ్వరుణ్ణి పొందగలడా...? అనే ప్రశ్నకు నాదొకటే జవాబు. ఈ సంకల్పము నాదైతే సాధ్యం కాదు. కాని ఈ సంకల్పము స్వామివారిదే అయినప్పుడు సంశయించవలసిన అవసరము ఎంతమాత్రం లేదని భావించాను. ఈ కలియుగములో హాథీరాంజీ బావాజీ, తరిగొండ వెంగమాంబలు స్వామివారిని పొందినట్లు ఆనవాళ్ళు ఉన్నవి. ఇంకా ఎంతోమంది భక్తులు పొందారు కాని స్వామి కృప ఉంటేనే ఆ భక్తుడు బయటి ప్రపంచానికి పరిచయమవుతాడని భావించాను.

6. స్వామివారిని పొందుటకు మరియు హరినామ క్షేత్ర సాధనకొరకే నాకు ఈ జీవితాన్ని ప్రసాదించారని భావించాను. స్వామివారు ప్రసాదించిన సేవలను ఉపయోగించుకొని యోగ్యతను సాధించమన్నారు. యోగ్యతను సాధించుటకే

ఇన్ని సేవలను ప్రసాదించారని భావించాను. యోగ్యత అంటే...? ఉదా:- ఒక వ్యక్తి ఐ.ఎ.ఎస్ పట్టా పొందాలంటే డిగ్రీ చదవాలి. ఆ తరువాత ప్రిలిమినరీ, మెయిన్ లలో పాస్ కావలసి ఉంటుంది. ఆ తరువాత అతడు చదివిన డిగ్రీని ఉపయోగించుకొని ఇంటర్వ్యూలో పాస్ కావాలి. చదివిన చదువు కేవలం ప్రిలిమినరీ, మెయిన్ లో పాస్ అగుటకే పనికి వస్తుంది. కాని ఇంటర్వ్యూకి మాత్రం విద్యార్థి ఈ చదువును ఉపయోగించి, లోకజ్ఞానం సాధించి మాత్రమే పాస్ కాగలడు. అలాగే నేను ఈ సేవలను ఉపయోగించుకుని, నాలోని వికారాలను తొలగించుకొని, నన్ను నేను సంస్కరించుకుని యోగ్యతను సాధించి, స్వామివారి కృపను పొంది, వారి అనుగ్రహముతో భగవంతుణ్ణి పొందాలి. ఈ స్థితిని చేరుటే లక్ష్యంగా ఇన్ని రోజుల శిక్షణ జరిగిందని భావించాను. దీనిని సాధించనందుకు బాధపడ్డాను.

7. గతంలో ఎంతోమంది భక్తులకు స్వప్న దర్శనాలు ప్రసాదించి ఆలయాలను నిర్మింపచేశారు. ఇక్కడ కేవలం ఒక భజన మండపమును ఏర్పాటు చేస్తే హరినామ క్షేత్రం ఏర్పడుతుంది. మరి ఎందుకు నాకింత శిక్షణ, ఇన్ని అనుగ్రహాలు, ఇంత దూరపు మార్గము అని ఆలోచించాను. బహుశా తిరుమల శ్రీవేంకటేశ్వరుడు ఈ క్షేత్రాన్ని ఒక దివ్య క్షేత్రం లాగా ఏర్పాటు చేయబోతున్నారని భావించాను. పైగా ఈ క్షేత్రములో స్వామివారు భక్తులను సమ్మోహితులను చేసి తన వద్దకు రప్పించుకుంటానని చెప్పారు. భక్తులు వారి వారి లౌకిక విషయాలను వదిలి స్వామి వద్దనే సాధన చేస్తూ జీవిస్తారని కూడా చెప్పారు. ఒక పర్యాయం ఈ క్షేత్రాన్ని బద్దినాథ్ తో పోల్చారు. ఒకరకంగా ఇది మరో తిరుపతిగా ఉండబోతుందని సూచించారు. ఈ క్షేత్రం రానున్న తరతరాల భక్తులకు స్వామివారి దివ్య అనుగ్రహము సులభంగా లభించే విధంగా ఉంటుందని సూచించారు. ఒకసారి నా కారణంగా స్వామివారు తరతరాలుగా జనాలచే స్మరింపబడుదురని, అలాంటి సేవను ప్రసాదిస్తానని చెప్పారు. కాని దురదృష్టవశాత్తు నేను సాధించలేకపోయాను. స్వామివారి నమ్మకాన్ని వమ్ము చేశానని దుఃఖించసాగాను.

అనుభూతులు చదువుట మొదలుపెట్టిన 11 రోజుల తరువాత నేను సంకల్పములో ఓడిపోయానని గుర్తించి దుఃఖించుట మొదలుపెట్టాను. ఆ తరువాత ఇదే దుఃఖముతో మిగిలిన అనుభూతులను చదువుచున్నప్పుడు స్వామివారు నాకోసం పడ్డ కష్టమును చూచి, నన్ను అనుగ్రహించిన తీరును చూచి ఈ దుఃఖము రోజు రోజుకు తారాస్థాయికి



చేరింది. స్వామివారు చెప్పినట్లు వినక తప్పు చేశానని, స్వామి కీర్తికి కళంకము తెచ్చానని నాలో నేను కుమిలిపోయాను. ఈ క్రింద వ్రాసుకున్న ఆనాటి నా భావాలను ఒక ఐదు లైన్లు వ్రాసి దుఃఖంతో వ్రాయలేక మిగిలిన భాగమును రెండవరోజు వ్రాశానంటే నా దుఃఖము ఏ స్థాయిలో ఉందో గుర్తించవచ్చు.

సంహరించమని లేదా తరణోపాయము సూచించమని ప్రార్థన

మొదటి రోజు: ప్రభూ! శ్రీవేంకటేశ్వరా! మీరు చాలా గొప్పవారు. ఈ సృష్టికి స్థితి లయకర్తలు, మీకు అయోగ్యుడైన భక్తుడు ఉండకూడదు. ఒకవేళ అలాంటివారు ఉంటే మీ కీర్తికి కళంకము, కాబట్టి అలాంటివారు వద్దు, నేను అయోగ్యుణ్ణి సంకల్పమును పూరించలేదు. కావున నన్ను వెంటనే సంహరించమని వేడుకున్నాను. ఏ విధంగానైనా సంహరించమని కోరాను. తన సుదర్శన చక్రంతో సంహరించమని ఈ విధంగా ప్రార్థించాను (దీనిని మొదటి రోజు వ్రాసి దుఃఖముతో ముందుకు వెళ్ళలేక వ్రాయుట మానివేశాను).

రెండవ రోజు: హే పరమ పవిత్రమైన శ్రీ సుదర్శన చక్రమా నేను మీ స్వామికి అన్యాయము చేశాను. నేను ఒక అయోగ్యుడైన సేవకుడను. ఇలాంటి అయోగ్యులు మీ స్వామికి ఉంటే... దానిని మీరు ఏ విధంగా సహించగలరు? మీకు మరియు మీ స్వామివారికి అవమానము కనుక దయ ఉంచి నన్ను తక్షణమే సంహరించమని వేడుకున్నాను. ఇలా ప్రార్థిస్తూ నేను స్వామికి కొంత దూరములో ఎదురుగా కూర్చుని నా రెండు కళ్ళు మూసుకున్నాను. మరియు ఇదే నా చివరి క్షణము అనుకుని ఈ జీవితపు ఆఖరి మాటలుగా శ్రీవేంకటేశ్వరుణ్ణి మనసారా స్మరించుకుంటూ దాదాపు ఐదారు నిమిషాలు ఉన్నాను. కాని ఎలాంటి ఘటన చోటు చేసుకోలేదు, ఎలాంటి అనుభూతి కలగలేదు. ఇలా ఓపిక ఉన్నంతసేపు మళ్ళీ మళ్ళీ ప్రయత్నించి విరమించుకున్నాను. నన్ను సంహరించమని లేదా తరణోపాయము చూపమని స్వామివారిని మరీ మరీ వేడుకున్నాను. ఈ రకంగా ప్రార్థించే సమయాన నా రెండు కళ్ళనుండి నీరు ధారగా కారింది. తప్పు చేసిన వాడిని కాబట్టి నా స్వామిని తల ఎత్తి చూడలేకపోయాను. అపరాధభావము ఒళ్ళంతా నిండింది. ప్రతి క్షణము కృంగిపోయాను. నేను స్వామివారికి దాసుడను, ఇష్టుడను, ప్రియమైనవాడిననే భావము తొలగిపోయింది. నేను స్వామి కీర్తికి అవమానము తెచ్చేవాణ్ణి అని తలుచుకుంటూ బాధపడసాగాను. (దీనిని

తేది 18-12-2020న ఐదు లైన్లు వ్రాసి తిరిగి 19-12-2020న పూరించాను).

పై విధంగా ప్రార్థిస్తూ తేది 21-12-2020 వరకు చూచాను, కాని ఎలాంటి శిక్ష విధించలేదు. నేను మాత్రము ప్రతిరోజు ఈ అయోగ్యుడైన సేవకుణ్ణి శిక్షించండి లేదా తరణోపాయము సూచించమని ప్రార్థించసాగాను.


ఒక ప్రక్క నా పరిస్థితి ఈ విధంగా ఉంటే... మరోప్రక్క గతంలో నేను అనుభూతులు చదువుటలో రెండు రోజులు ఆలస్యమైనందుకు స్వామివారు కోపగించుకొనుట వలన చాలా భయపడిపోయాను. ఆ భయము నుండి ఇంకా తేరుకోలేదు. స్వామివారికి నాపై కోపమున్నదని, నా నుండి దూరమైపోతారని భయపడ్డాను. ఈ కోపము తగ్గవలెనని మరియు నాకు తరణోపాయము సూచించమని ప్రార్థిస్తూ ప్రత్యేక పూజలు చేయ ప్రారంభించాను. నాకు దగ్గరలో ఉన్న నాచారం, హెచ్.ఎం.టి సగర్ శ్రీవేంకటేశ్వరస్వామి ఆలయంలో పదకొండు రోజులు ప్రతిరోజూ ప్రదక్షిణలు చేస్తూ వేడుకున్నాను. ప్రతిరోజూ, ప్రతి క్షణం స్వామివారిని దీనాతి దీనంగా అపరాధ భావముతో వేడుకున్నాను. చివరికి స్వామివారు నా తపనను చూచి కరుణించి ఈ క్రింది లీలను చూపారు.

తిరుమల లడ్డూలను బహుమతిగా పొందుట

తేది 22-12-2020 కల: నేను, మా తల్లితండ్రులు, సురేఖ లేక మా చెల్లెలు లలితతో కలిసి ఊరిలోని మా పాత ఇంటిలో నివసిస్తున్నామన్న ఊహ. ఇది దాదాపు నేను పదవతరగతి లేదా ఇంటర్మీడియేట్ చదివే సమయం లాగా అనిపించింది. మేము ఎక్కడికో వెళ్ళి స్వామివారి కళ్యాణము లాంటి ఫంక్షన్ జరిపి తిరిగి ఇంటికి వచ్చాము. ఆ ఫంక్షన్ లో ఎంతోమంది మాకు ఎన్నో బహుమానాలను ఇచ్చారు. ఆ బహుమానాలన్నింటిని ఎన్నో బ్యాగుల్లో నింపుకుని ఇంటికి తెచ్చాము. ఇప్పుడు ఆ బ్యాగులన్నింటినీ, హాలులో కుమ్మరించి అందులోని వస్తువులను చూడాలనుకున్నాము. చాలా బ్యాగులను ఒక దగ్గర కుమ్మరించి అందులో ఏమున్నదో, వారు ఏమి ఇచ్చారో చూస్తున్నాము. వారిచ్చిన అన్ని బహుమతులు ప్లాస్టిక్ కవర్లలో చుట్టబడి ఉన్నాయి. నేను ఆ కవర్ ను పూర్తిగా విప్పకనే, బ్యాగ్ నుండి బయటకు తీసిన ఆ కవర్లను పైనుండి ఒత్తి చూశాను. ప్రతి కవర్ లో తిరుపతి లడ్డూ ఒక్కొక్కటి ఉన్నట్లు గమనించాను. లడ్డూలు ఉన్నాయని మా తల్లితండ్రులతో చెప్పాను. ఇలా మా కుటుంబానికి చాలామంది తిరుపతి



తిరుపతి లడ్డాలను బహుమతిగా పొందుట



లడ్డాలను బహుమతిగా ఇచ్చారు. వాటిని మేము మా ఇంటికి తెచ్చుకున్నాము. కల చెదిరింది.

కాని ఆ రోజు ఈ కల సరైన అర్థమును గ్రహించలేదు. కేవలం మాకు శుభం జరుగుతుందని మాత్రమే గ్రహించాను. మరియు అపరాధ భావముతో స్వామివారిని రకరకాలుగా సేవిస్తూ, ఆయనను తృప్తి పరచుటకు విశ్వప్రయత్నం చేయుట కొనసాగుతున్నది.

శ్రీమహాలక్ష్మి మాత అనుగ్రహము

2020 సంవత్సరంలో టిటిడి వారు మొదటిసారి వైకుంఠ ఏకాదశికి 10 రోజుల వైకుంఠద్వారా దర్శనాన్ని భక్తులకు కల్పించారు. అందుకని నేను, నా భార్య తేది 28-12-2020 నుండి 30-12-2020 వరకు మూడు రోజులు తిరుపతిలో ఉండి, స్వామివారిని దర్శించుకున్నాము. మరియు మేము చేసిన అపరాధమును క్షమించమని, తరణోపాయం సూచించమని ప్రతిరోజూ గుడిచుట్టూ ప్రదక్షిణలను, సాష్టాంగ దండ ప్రణామాలను చేస్తూ రక్షించమని వేడుకున్నాను.

ప్రతిరోజూ ప్రతి క్షణము అపరాధ భావముతో క్రుంగిపోవుచున్నాను. స్వామివారి ఫొటోను చూడగానే

అప్రయత్నంగా సిగ్గుతో తల దించుకుంటున్నాను. నా ముఖాన్ని స్వామివారికి చూపలేకపోయాను. రక్షించమని నాకు తెలిసిన రకరకాల సాధనాల ద్వారా అర్చిస్తున్నాను. ఇలా నా బాధను చూసిన శ్రీమహాలక్ష్మి మాత కరుణించింది. నా పైన ఆమె ప్రేమను చూపించింది. కాని దీనిని కూడా ఆ రోజు అర్థం చేసుకోలేదు. ఆ లీల ఈవిధంగా ఉంది.

తేది 06-01-2021 కల : ఈ కలలో నేను మా గ్రామము చిన్నగుండవెల్లిలో ఉన్నాను. మా పాలివాండ్లు చిన్నమ్మ వరుస అయ్యే ఎంకమ్మతో మాట్లాడాను. బ్రతికి ఉన్న ఆమె ఒకే ఒక్క కూతురు గురించి, ఆమెకు ఎంతమంది పిల్లలని అడిగాను. మరియు మొదటి కూతురు చనిపోయినదని బాధపడ్డాను. తరువాత మా పాలివాండ్లు, పెద్దమ్మ వరుసైన మరొకామె అక్కడికి వచ్చి మాతో మాట్లాడింది. మొత్తం మీద నన్ను కొడుకుగా ఆదరించిన, తల్లుల వరసయ్యే వ్యక్తులతో మాట్లాడాను. ఇంతే కల.

ఆ సమయమున దీనర్థమును గ్రహించలేదు. కాని దీని నిజమైన అర్థం బహుశా శ్రీమహాలక్ష్మి మాత నేను పడుచున్న వ్యధను తీర్చుటకు ఊరడించినదని భావించాను. స్వామివారిని క్షమించమని వేడుకుంటూ ప్రతిరోజూ బాధ



పడుచున్నాను. స్వామివారు కరుణించలేదు కాబట్టి రెండవ పర్యాయంగా ప్రతిరోజూ 11 ప్రదక్షిణలు చొప్పున 11 రోజులు చేయ తేది 17-01-2021 నాడు ప్రారంభించాను. ఇది తేది 27-01-2021 వరకు కొనసాగుతుంది. స్వామివారికి రెండు ప్రధాన కోరికలు విన్నవించాను. 1. స్వామివారికి నాపై కోపము ఉండకూడదు, నా నుండి దూరము కాకూడదు. 2. స్వామివారి కళ్యాణముల ఏర్పాట్లు తొందరగా పూర్తై త్వరగా కార్యక్రమములు మొదలు కావలెను. వీటిని తీర్చమని ప్రత్యేక పూజలు చేయ ప్రారంభించాను. ఎలాగైనా స్వామివారిని తృప్తి పరచాలని దృఢ నిర్ణయముతో ఉన్నాను. చివరికి తేది 24-01-2021 రోజున స్వామివారు కోరినట్లు నా ఎం.టెక్ పరీక్షలో ఉత్తీర్ణుడనై హరినామ క్షేత్రమును ఎలాగైనా సాధించాలనే దృఢ నిర్ణయానికి వచ్చాను. మరియు మీరు నన్ను కేవలం ఎం.టెక్ మాత్రమే చదవమన్నారు, నేను పిహెచ్.డి చేయుటకు సిద్ధం ప్రభూ అంటూ తెలియచేశాను. దీనితో పాటు మరో ప్రమాణము చేశాను. “ఇప్పటినుండి నా జీవితములో ఎదురగు ప్రతి సమస్యను హరినామ క్షేత్ర సాధన దృష్టి కోణంతో అన్వయించుకుని ఆ విధంగా నడుచుకుంటా”నని చెప్పాను. మరియు నేను శరణాగతుణ్ణి, రక్షించమని వేడుకున్నాను. యోగ్యత ప్రసాదించే బాధ్యత స్వామివారిపై పెట్టి సాధన చేయదలచాను. వెంటనే స్వామివారు మెచ్చుకున్నట్లు హృదయాంతర భావం కలిగింది.

ఇప్పటినుండి స్వామివారు హరినామక్షేత్ర సాధనకు నాలో అడ్డంకిగా ఉన్న రకరకాల వికారాలను ఒక్కొక్కటి త్రుంచి వేయసాగారు. వాటిని చూద్దాం! మొదట సంతానముపై మమకారమును క్రింది విధంగా త్రుంచి వేశారు.

సంతానముపై మమకారమును హరింపచేయుట

గత 40 రోజుల తపన, పశ్చాత్తాప ఫలితంగా నాలో గణనీయమైన మార్పు జరిగింది. లౌకిక విషయాల పట్ల వ్యామోహము తగ్గడంతో పాటు స్వామివారు చెప్పినట్లు నడుచుకోవాలని, క్షణము వదలక స్వామి చింతన యందే గడవాలనే పట్టుదల కలిగింది. కాని కుటుంబముపై వ్యామోహము తగ్గలేదు. ఇప్పుడు స్వామివారు తన మరో లీల ద్వారా కుటుంబము, పిల్లలపై పూర్తి వ్యామోహాన్ని త్రుంచి వేశారు. ఈ లోకంలో నాకు శ్రీవేంకటేశ్వరుడు తప్పదిక్కెవ్వరు లేరనే స్థితి కల్పించారు.

హరినామ క్షేత్ర సాధనలో నేను ప్రధాన పాత్ర పోషిస్తున్నప్పటికీ నా తల్లి తండ్రులు, భార్యాపిల్లలు,

కుటుంబము వారు, పాలివారు, గ్రామస్థులు, ప్రాంతవాసులు, చివరికి శ్రీవేంకటేశ్వరుని అఖండ భక్తజనము వారి వారి పాత్రలను సమయానుకూలంగా నిర్వర్తించగలరు అనే విషయమును క్రింది కొన్ని లీలల ద్వారా తెలుసుకోవచ్చును.

‘నా’ అన్నది నశింప చేసుకొమ్మని, శ్రీవేంకటేశ్వరుడు చెప్పినట్లు వినమని, స్వామివారు సంతోషించునట్లు హరినామ క్షేత్రము ఏర్పాటు చేయమని గతంలో స్వర్ణస్తులైన మా తండ్రిగారు ఆదేశించారు. ఇప్పుడు భార్యాపిల్లలపైన గాని, అస్తి అంతస్తులపై కాని ఎలాంటి వ్యామోహము లేకుండునట్లు నా పెద్ద కొడుకు చి|| వేదాంత ను ఉపయోగించి బ్రహ్మాండమైన లీలను ఈ క్రింది విధంగా ప్రసాదించారు. నేను గత 22 సంవత్సరముల నుండి స్వామివారి లీలలను అనుభవిస్తున్నప్పటికీ ప్రతి లీల క్రొత్తగా అనిపిస్తుంటుంది, మరియు దాని ప్రభావానికి సులభంగా లోనవుతుంటాను. మొదట్లో ఇది స్వామివారి లీల అని ఎంతమాత్రము గ్రహించలేదు.

ఈ లీల తేది 25-01-2021 నాడు జరిగినప్పటికీ దీనికి పునాది మాత్రం మా రెండవ కొడుకు చి|| అరవింద్ రెడ్డి పెండ్లి ఫిబ్రవరి 2020లో జరిగినప్పుడు ఈ క్రింది విధంగా వచ్చింది.

మా ఇద్దరు కొడుకులు కూడా అమెరికాలో ఎం.ఎస్ చదివి ఉద్యోగాలు చేసుకుంటున్నారు. చిన్నప్పటినుండి వారికి ఎలాంటి ఆర్థిక లోటు రానివ్వకుండా, ఫీజులకు భయపడక మంచి మంచి పేరున్న కళాశాలలో చదివించి యోగ్యులను చేశాము. పెద్దవాని పెండ్లి తేది 06-07-2018 నాడు, చిన్నవాని పెండ్లి తేది 12-02-2020 నాడు జరిగింది. చిన్నవాడు ఇప్పటికీ కుటుంబ వ్యవహారాలు పట్టనట్లు ఉంటాడు. పెద్దవాడు మాత్రం కొంత అవగాహనతో ఉంటాడు. అమెరికాలో ఉన్నా ప్రతిరోజూ మాతో మాట్లాడుతూ మంచి చెడ్డలు తెలుసుకునేవాడు. చిన్నవాని పెండ్లి సందర్భములో నా పెద్ద కొడుకు, కోడలు నాకు తోడుగా ఉండి, నా భారాన్ని కొంత తగ్గిస్తారని ఆశ పడ్డాను. కాని అలా చేయకుండా వీరు కూడా చుట్టూపువారి లాగా వ్యవహరించారు. పైగా “నీ బాధ్యత నీవు నిర్వహించాలి, నీకెవ్వరూ సహాయము చేయర”న్నట్లు మాట్లాడారు. దీనితో మొదటిసారి నా హృదయానికి గాయమైంది. పెండ్లి తరువాత మా గ్రామము చిన్నగుండవెల్లికి వెళ్ళే సమయములో నా పెద్ద కొడుకు కోడలు రాలేదు. ఒకరకంగా మాకు సంబంధము లేదన్నట్లు వ్యవహరించారు. ఇది రెండవసారి బాధించింది.

మా ఇద్దరు పిల్లలు అమెరికాలో చక్కని ఉద్యోగాలు



చేస్తూ మంచి స్థితిలో ఉన్నారు. ఇక నేను మాత్రం ఆర్థికంగా బలంగా లేనప్పటికీ చాలాసార్లు వారికి అమెరికా నుండి వచ్చుటకు పోవుటకు నేనే టికెట్ డబ్బులు భరించేవాడిని. వారి అత్తగారింటి లోని వ్యక్తిగత పండగలకు రావటానికి కూడా నేనే టికెట్ డబ్బులు భరించాను. ఈ మధ్యన వాడు అమెరికాలో ఒక మంచి ఇల్లు కొన్నాడు. నా కొడుకుకు ఇబ్బంది కలగకూడదనే ఉద్దేశ్యముతో కొంత ధన సహాయము చేశాను. తేది 25-01-2021 సమయం వరకు కోవిడ్-19 భయము పూర్తిగా పోలేదు. ఇండియాలో కంటే అమెరికాలో అధికంగా ఉంది. ఆ సమయంలో ఎమర్జెన్సీ ఉంటే తప్ప ఎవ్వరూ అమెరికా ప్రయాణాలు చేయరు. ఇదే సమయంలో నా కొడుకు, కోడలు ఈ మధ్యనే మా కోడలు అన్నకు జన్మించిన కూతురును చూచుటకు ఇండియాకు రావడానికి నన్ను టికెట్ బుక్ చేయమన్నారు. దీనికి నేను నిరాకరించాను. మరియు ఇది కరోనా సమయమని, రావద్దని, తరువాత రమ్మని అన్నాను. వారు వస్తే ఇరు కుంటుబాలకు మంచిది కాదని చెప్పాను. ఇదే విషయాన్ని మా కోడలు తల్లితో చెప్పి వారిని రాకుండా చేయమన్నాను. మరియు వారు వస్తే ఇంటిలోనికి రానియ్యకూడదని కూడా గట్టిగా చెప్పాను. (కొన్ని రోజులు క్వారంటైన్ లో ఉండి రావాలన్నది నా ఉద్దేశం. కాని బయటకు అలా చెప్పలేకపోయాను)

క్షణంలో ఈ విషయం, అంటే... మా కొడుకు, కోడలు ఇండియాకు వస్తే, వాళ్ళను ఇంటిలోనికి రానియ్యనన్నాననే విషయము కోడలు తల్లి ద్వారా నా కొడుకు వేదాంత్ కు తెలిసింది. వెంటనే ఫోన్ చేసి నా మీద నా కొడుకు అతి భయంకరంగా అరిచాడు. శత్రువు కంటే హీనంగా మాట్లాడాడు. ఒకరకంగా నన్ను తిరస్కరించాడు, విసర్జించాడు, నాతో తెగతెంపులు చేసుకున్నాడు. నన్ను వాని ఇంటికి రానీయనని హీనంగా మాట్లాడాడు. మరియు వాడు మా ఇంటికి రామని నిర్ణయించుకున్నారు. తెగతెంపులు చేసుకుంటున్నట్లు మా కుటుంబ వాట్సాప్ గ్రూప్ నుండి నిష్క్రమించారు. వాడి మాటలను భరించలేక బాధేసి నేనే ఫోన్ ను పెట్టేశాను.


ఈ విధంగా నా కొడుకుచే తిరస్కరింపబడుట వలన చాలా బాధేసింది. ఒక్కసారి లోకం తలక్రిందులైనట్లు అనిపించింది. నేను ఎంతో కష్టపడి పైన పైన కూడబెట్టి, పెంచి పోషించి, డానేషన్స్ రూపంలో ఎన్నో పైనలు ఖర్చు చేసి మంచి మంచి కళాశాలలలో చదివించాము. ఏ కష్టమూ రాకుండా ఎప్పటికప్పుడు తగు జాగ్రత్తలు తీసుకొంటూ ప్రాణానికి

ప్రాణంగా పెంచి పెద్ద చేసిన పుత్రుడు తిరగబడేసరికి బాధ కలిగింది. విద్యాబుద్ధులు నేర్చి పెండ్లి చేయగానే నీవు మా ఇంటికి రావద్దు, నీవు అనర్హునివి అనే మాటలు ఎంతో బాధ కలిగించాయి. జీవితంలో ఎన్నడూ అనుభవించని అవమానమును అనుభవించాను. నా కష్టాత్మకమైన డబ్బులను ఎందుకు వీరి అమెరికా టికెట్లకని, ఇంటిని కొనుటకని ఇచ్చానని పరితపించిపోయాను. ఈ జీవితంలో ఎవ్వరూ మనవారు కారు, చివరికి ప్రాణంగా పెంచి పోషించిన పిల్లలు సహితము పరులవారే, మనది తిని మనకే ద్రోహము చేయువారనే నిజము వ్యక్తిగతంగా, స్పష్టంగా తెలిసింది. నా కొడుకులు నా వారు కారనే భావము బోధ పడ్డది. శ్రీవేంకటేశ్వరా! నీవే శరణు అంటూ స్వామివారిని మళ్ళీ శరణు జొచ్చాను. ఈ సంఘటన నా హృదయాన్ని దహించి వేసింది. ముందే సంకల్పములో ఓడిపోయిన బాధతో ఉన్న నాకు ఈ సంఘటన వుండు మీద కారం చల్లినట్లైంది. ఈవిధంగా స్వామి అనుగ్రహమునకు దూరమైన దుఃఖము మరియు నా కొడుకుచే తిరస్కరింపబడిన దుఃఖము రెండింటిచే రగిలిపోయాను. స్వామివారిని తీవ్రస్థాయిలో ప్రార్థించసాగాను. ప్రతి రోజు ప్రతి క్షణం దుఃఖం ఎగసి ఎగసి వస్తోంది. జీవితపు విలువ, పుత్రుల స్వభావము చక్కగా అర్థం అవుతున్నవి. నాకు శ్రీవేంకటేశ్వరుడు తప్ప దిక్కెవ్వరు లేరనే భావము బలంగా ఏర్పడింది కాబట్టి స్వామి సాధన మరింత పెరిగింది.

వికారాలను నశింప చేస్తున్నట్లు చూపుట

నా జీవితంలో ఎదురగు ప్రతి సంఘటన శ్రీవేంకటేశ్వరుని వైపే వెళ్ళేది. పై రెండు సంఘటనల వలన నాలో ఎన్నో విషయాలలో ముఖ్యంగా, గత 18 సంవత్సరాల నుండి నేను శ్రీవేంకటేశ్వరుని పొందుటలో ఆటంకము కలిగిస్తున్న వివిధ వికారములను నాలో నశింపచేస్తున్నట్లు స్వామివారు ఈ క్రింది లీల ద్వారా సూచించారు.

తేది 03-02-2021 కల: నేను ఒక ఉత్తర భారత దేశ ప్రాంతములో ఉన్నాను. ఆ ఊరి తిరునాళ్ళలో శ్రీకృష్ణుని చిన్ననాటి లీలలు, అంటే రకరకాల రాక్షసులు వివిధ రూపములలో వచ్చి శ్రీకృష్ణుని చంపుటకు యత్నించుట, చివరికి వారే హతమైపోవుటను బొమ్మలతో యక్షగానము చేస్తూ చూపిస్తున్నారు. పూతన, పెద్ద ఆకారముతో, రంగు రంగుల అద్దాలు కలిగి, ధగధగ మెరిసే దుస్తులు ధరించి, ఒక బొమ్మ, అటు ఇటు ఊగే విధమైన తలను ధరించి ఉన్న



హా హా కారాలు చేస్తున్న పూతన

పూతనను స్పష్టంగా చూశాను. అది బాధతో రకరకాల ఆకర్షణీయమైన అరుపులు అరుస్తున్నది. ఈవిధమైన సందడిని, భక్తుల ఆటలను చూచాను. ఇంతే కల.

దీనర్థం: స్వామి సంకల్పాన్ని సాధించుటకు అడ్డు వచ్చే అన్ని రకాల వికారాలను ఒక్కొక్క దానిని స్వామివారు త్రుంచి వేస్తున్నారని అర్థం. ముఖ్యంగా భగవంతుణ్ణి పొందుటలో పుత్రవాత్సల్యము పెద్ద అవరోధము, దానిని పూతనతో పోల్చి, అది చనిపోవునప్పుడు ఏ రకమైన హాహా కారాలు చేసిందో నేను కూడా నాలో పుత్రవాత్సల్యము నశిస్తున్నప్పుడు అలాగ అరిచానని చూపాడు. కాని దీనిని ఈ కల కన్నప్పుడు అర్థం చేసుకోలేదు. ఈ భాగాన్ని వ్రాస్తున్నప్పుడే గ్రహించాను.

విజయం సాధించుటకు చేస్తున్న కృషిని చూపుట

గతంలో నేను తప్పు చేశానని, ఇప్పటినుండి ఆ తప్పులను పునరావృతం కాకుండా చూసుకుంటానని వేడుకున్నాను. మరియు మా పుత్రుని తిరస్కరణ వలన కలిగిన బాధచే మీరే

నాకు రక్ష తప్ప లోకంలో మరెవ్వరూ లేరని ప్రార్థిస్తూ మరింత పశ్చాత్తాపం చెందుటను చూచి బహుశా స్వామివారు తృప్తి చెందారు. నేను పరీక్షలో పాస్ అగుటకు తీవ్ర కృషి చేస్తున్నట్లు ఈ క్రింది మరో లీల ద్వారా చూపెట్టారు.

తేది 04-02-2021 కల: నేను ఇంజనీరింగ్ ఎం.టెక్ లో పాస్ అగుటకు రకరకాల ప్రయత్నాలు చేస్తున్నాను. మళ్ళీ కళాశాలకు వెళ్ళాను, అక్కడి మిత్రులను అడిగి ఏయే సబ్జెక్టులు ఉన్నవి, ఏ పుస్తకాలను కొని చదవాలి? నేను ఈసారి పరీక్షలో తప్పక పాస్ కావాలనే ఉద్దేశ్యముతో ప్రయత్నిస్తున్నాను. ఇంజనీరింగ్ కళాశాల హాస్టల్ ను, అందులోని విద్యార్థులను, నా మిత్రుడు హృషీకేశ్ ను చూచాను. వారి జీవన విధానమును అంటే వారి బాత్రూమ్ లను, నివసించే గదులను, పడుకునే విధానమును చూచాను. ఎలాంటి సౌకర్యవంతము లేని కటిక నేలపైన పడుకొనుట చూచాను. చెత్తగా, శుభ్రం చేయని బాత్రూమ్ లు వాడుటను, ఒకే హాలులో పలువురు విద్యార్థులు నేలపైననే పడుకొనుటను స్పష్టంగా చూచాను. ఇంతే కల.



అంటే... పాస్ కావాలంటే నేను కూడా ఈ విధమైన జీవన విధానమును అలవాటు చేసుకోవలసి ఉంటుందని బహుశా స్వామివారు చూపారు. ఏది ఏమైనా నేను ఎం.టెక్ లో పాస్ కావాలని, పిహెచ్.డి లో కూడా సీటు పొందాలనే కోరికతో ఉన్నాను. ప్రయత్నం విరివిగా చేస్తున్నాను. ఎలాగైనా రెండు హరినామ క్షేత్రాలు, ఒకటి మా ఊరిలో మరోటి హైదరాబాద్ లో ఏర్పాటు చేయాలని నిర్ణయించుకున్నాను.

హరినామ క్షేత్రానికి ఇల్లును ఇవ్వ చూపుట

తేది 04-02-2021: గత కొన్ని రోజుల నుండి ఎలాగైనా హరినామ క్షేత్రమును స్థాపించాలని నిర్ణయించాను. మరియు ఇది తిరుమల ఆలయ ప్రతిరూపముగా ఉండాలనే విషయమును మరచాను. కాబట్టి ఈరోజు చిన్నగుండవెల్లిలోని మా ఇంటిని మరియు ప్రక్కన ఉన్నమరికొంత స్థలము మొత్తం దాదాపు 1500 గజాలలో హరినామ క్షేత్రము స్థాపించాలని అనుకున్నాను. అందులో ఆశ్రమము, భజన మండపము, భక్తులు నివసించుటకు కొన్ని గదులు, స్వామివారి చిన్నపాటి ఆలయము ఏర్పాటు చేయాలని అనుకున్నాను. అఖండ హరినామ స్మరణకు కావలసిన అన్ని ఏర్పాట్లు చేయాలని అనుకున్నాను. మరియు ఈ విషయము మా ఊరి వారితో చెప్పాను. ఇక స్వామివారి దయ అనుకున్నాను.

స్వామివారు సూచించేవరకు హరినామక్షేత్ర

ఏర్పాట్లు చేయనని చెప్పట

తేది 08-02-2021: నాకు దగ్గరగా ఉంటుంది కావున, కొన్ని రోజుల క్రింద మా కాలనీలోని సాయిబాబా పార్కులోని కొంత స్థలములో శ్రీవేంకటేశ్వరుని ఆలయం నిర్మించి హరినామ క్షేత్రము ఏర్పాటు చేయాలని భావించాను. కాని ఇక్కడ వద్దన్నట్లు స్వామివారు గతంలో ఒక లీలలో చూపారు. అయినప్పటికీ నేను మొండిగా ముందుకు వెళ్ళి తేది 04-02-2021 నాడు సొసైటీ అనుమతితో సర్వే కూడా చేయించాను. ఆ తర్వాత మా సొసైటీ ప్రెసిడెంట్ ఎందుకు సర్వే చేయించావని ఘాటుగా కోప్పడ్డాడు. ముందు సర్వేకు అనుమతించి తరువాత కోప్పడుటను చూచి ఇది స్వామివారి లీలనే అని భావించాను. ఆయన కోప్పడునంత కాలం స్వామివారే అక్కడ వద్దని చెప్పినా ముందుకు వెళ్ళుచున్నాడని భావించి కోప్పడుతున్నారనే భావన ఏర్పడ్డది. ఫలితంగా స్వామివారు కోరినట్లే చేయాలి తప్ప నా సొంత భావన పనికి రాదని గ్రహించాను. చివరికి స్వామివారు స్వయంగా సూచించే వరకు హరినామ క్షేత్ర

స్థలము జోలికి వెళ్ళరాదని నిర్ణయించుకున్నాను.

మనశ్శాంతిని ప్రసాదించమని వేడుకొనుట

మా పెద్ద కొడుకు నన్ను తిరస్కరించి మాతో తెగ తెంపులు చేసుకున్నప్పటినుండి నా హృదయంలో అగ్ని దహించి వేస్తోంది. నా డబ్బుతోనే ఇల్లు కొని, నన్నే ఇంట్లోకి రానివ్వము అనడంతో మనస్తాపానికి గురైనాను. జీవితం ఏకాకిగా అనిపించింది. ఈ సంపాదన, ఆస్తి ఎవరికి? ఎందుకు సంపాదించాలనే ఆలోచనలు వచ్చాయి. ఈ శ్రమను నా ప్రభు శ్రీవేంకటేశ్వరుని సేవకు, హరినామ క్షేత్రం ఏర్పాటుకు, పరీక్షలో పాస్ అగుటకు చేస్తూ బ్రతకవలెననే నిర్ణయానికి వచ్చాను. అంతా అశాశ్వతము గాన ఉన్నప్పుడే ఆయనకు అర్పించి జీవించాలి. స్వామి సేవకై డబ్బు ఖర్చు చేయుటలో ఏమాత్రం వెనకడుగు వేయకుండా, మరింత శక్తి సామర్థ్యాలతో చేయాలని నిర్ణయించుకున్నాను. మరియు నా కొడుకు మాటలు ప్రతి క్షణం గుర్తుకు వస్తూ నన్ను దహించి వేస్తున్నవి. అవమాన భావముతో రగిలిపోవుచున్నాను.

చివరికి తేది 11-02-2021 నాడు ఈ రకమైన భావాలు వచ్చాయి. “నిన్నునీ కొడుకులు, కుటుంబం ఎవ్వరూ పట్టించుకోరు. వారెవ్వరూ నీవారు కారు”. స్వామివారు ఎప్పటినుండో చెప్పుచున్న విషయం నిజమైంది. నన్ను సంతోషపెట్టువారు, నావాడని దగ్గరకు తీసి ఆత్మీయంగా ఉండువారు కేవలం శ్రీవేంకటేశ్వరుడు ఒక్కరే. మిగతా అందరూ వారి వారి వ్యక్తిగత ప్రయోజనం కోసం మన చుట్టూ తిరిగేవారు. వారి కోరిక నెరవేరినప్పుడు త్యజిస్తారు. కాబట్టి ఇప్పటినుండి వ్యామోహమును విడనాడాలి. లౌకిక విషయాల పట్ల కూడా వ్యామోహమును తెంచుకోవాలి. శ్రీవేంకటేశ్వరుని సేవ యందే మనస్సు నిలిపి, ఆయన నా వాడని భావిస్తూ జీవించుట మంచిదని భావించాను. దీనిని ఈనాడు నా భార్యకు కూడా చెప్పి ఆమెను కూడా ఈ విధంగా జీవించమని ఉపదేశించాను. నేను మాత్రం నాకు కుటుంబం లేదు, ఎవ్వరూ లేరు, మీరే నా స్వామి, దైవం, నావారు అని మనస్ఫూర్తిగా భావించి, అఖండ భక్తి శ్రద్ధలతో నా ప్రభువుకు ఏ మాత్రం ధన వ్యయమునకు వెనుకాడక సేవ చేయాలని దృఢంగా నిర్ణయించుకున్నాను.

నా కొడుకు సంఘటనతో పాటు మా సొసైటీ ప్రెసిడెంట్ గారు కోపగించి పలికిన మాటలతో నా మనస్సు చాలా బాధ పడ్డది. హృదయములో కోపం, నిరాశ నిస్పృహలతో పాటు అసహనము నిండుకున్నవి. ఏ పని చేసినా అదే



విషయం గుర్తుకు వచ్చి రగిలిపోవుచున్నాను. పట్టరాని కోపం వస్తోంది. పైగా నేను శక్తిహీనుణ్ణి, అల్పుణ్ణినే విషయం తెలిసి, ఇలా నా పరిస్థితిని ఎందుకు కల్పించారు ప్రభూ! అంటూ శ్రీవేంకటేశ్వరుని ప్రార్థించాను. లోకంలో నేనే అల్పుణ్ణినే భావమేర్పడ్డది. ఈ రోజు శుక్రవారము. ఇంటిలో అభిషేకం చేయు సమయాన నా మనస్సు అలజడిగా ఉండుట వలన సరిగా ప్రార్థించలేకపోయాను. ఏదోలా పూజను ముగించి, నాకు మనశ్శాంతిని ప్రసాదించమని వేడుకున్నాను. మనిషికి కోపం చెడ్డదని తెలుసు, దాని ద్వారా మరింత చెడు జరుగునని తెలుసు. అయినప్పటికీ దానిని అధిగమించలేకపోయాను. అధిగమించుటకు నా శక్తి సరిపోలేదు. కావున రక్షించమని, నన్ను సరైన దారిలో పెట్టమని స్వామివారిని వేడుకున్నాను. నేను సదా మీ వాణ్ణినని, తప్పు చేస్తే క్షమించమని, మంచి మార్గంలో పెట్టమని వేడుకున్నాను. నాలోని కోపమును, అలజడిని, నిరుత్సాహమును తొలగించమని మరీ మరీ వేడుకున్నాను. మీరే నాకు గురువు, దైవము, ప్రభువు, తల్లితండ్రులు కావున నేను ప్రస్తుతం ఉన్న స్థితి నుండి కాపాడవలసిందిగా దీనంగా ప్రార్థించాను. నాకు ఎవ్వరూ లేరని బాధపడ్డాను.

మరియు నేటివరకు (తేది 12-02-2021) స్వామివారు ప్రసాదించిన అన్ని అనుభూతులను చదివాను. స్వామివారు నాపై చూపిన కృపకు ప్రతిగా నేను చేసిన ద్రోహానికి పశ్చాత్తాపముతో కుమిలిపోయాను.

ఈ రోజు వరకు నాలో, లౌకిక విషయాల పట్ల, కుటుంబ విషయాల పట్ల మరియు స్వామివారి లీలల పట్ల గణనీయమైన మార్పు కలిగింది. బహుశా ఈ మార్పు నా మూలములో జరిగింది కాబట్టి ఇప్పుడు స్వామివారు కరుణించారు. ఇప్పటినుండి నేను అనుభవిస్తున్న ఒక్కొక్క బాధాకర అంశమును నానుండి దూరం చేయసాగారు. ఈ లీలలు తేది 13-02-2021 నుండి ఈ క్రింది విధంగా ప్రారంభమైనవి. మొదట నేను సంకల్పములో గెలిచానని ఈ విధముగా చెప్పాడు.

భాగవతుల ఆశీర్వాదముతో సంకల్పములో గెలిచామని చెప్పట

ఆ రోజు ఈ విషయానికి సంబంధించిన భావాలను నా డైరీలో ఈ క్రింది విధముగా వ్రాసుకున్నాను.

తేది 13-02-2021 : తేది 16-12-2020 రోజున నేను సంకల్పానికి అనర్హుడనైనానని తెలిసి చాలా కలత చెందాను. గత 18 సంవత్సరాలుగా నా స్వామి కోసం నేను

ఎంతో కష్టపడ్డాను. సంఘంలో వెలివేయబడ్డ వ్యక్తిలాగా జీవించాను. నా శక్తిమేర సేవ చేశాను. తెలిసి ఏ చిన్న తప్పు చేయలేదు. ఈ కలియుగంలో ఒక అధమ స్థాయి భక్తుడు, కేవలం మీ నామస్మరణ చేస్తూ, మీ పాదాలను దర్శించే సాధారణ మానవునికి కూడా తమ దివ్యదర్శన భాగ్యము కలుగుతుందనే దానికి నిదర్శనంగా, నన్ను ఎన్నుకోవాలనే కోరికకు అనుగుణంగా సాధన చేశాను. సేవ చేసి, స్వామివారి మెప్పు పొంది, బోనస్ కు యోగ్యుణ్ణి అవుతాననే నమ్మకం నాలో ఎంతో ఉండెను. తెలియక తప్పు చేశానేమో చెప్పలేను. తెలిసి ఏ ఒక్క తప్పు చేయలేదు. కాని చివరికి నా దురదృష్టం వలన విఫలుణ్ణి అయ్యాను. చాలా బాధ కలిగింది. నేను ఓడిపోయాను అనే దానికంటే... నేను ఒక అసమర్థ సేవకుడిననే భావము నన్ను దహించివేసింది. స్వామివారికి నా లాంటి అసమర్థ సేవకులు ఉంటే వారికి చిన్నతనంగా భావించాను. నన్ను నేను అసహించుకున్నాను. ఈ జీవితమును చాలించాలని నిర్ణయించి, స్వామివారి సుదర్శనాన్ని నా శిరస్సును ఖండించమని వేడుకున్నాను. కాని దయామయుడైన శ్రీవేంకటేశ్వరుడు తన సుదర్శనానికి ఆజ్ఞను ఇవ్వనందున బ్రతికిపోయాను. నా తల ఖండించమని ఒక ఐదారు నిముషాలు కళ్ళు మూసుకొని నా స్వామిని చివరిసారిగా స్మరిస్తూ గడిపిన ఆ మధుర క్షణాలు, అమృతము వలె అనిపించాయి. నేను మరో లోకంలో ఉన్నట్లు భావించాను. కాని చివరికి స్వామివారు కరుణించారు. నేను మాత్రం సంకల్పం నెరవేర్చని అసమర్థుడిగా నన్ను నేను భావించుకుంటూ దుఃఖించసాగాను.

చివరికి తేది 22-12-2020 రోజున ఒక కలలో స్వామివారి ఎంతోమంది భక్తులు నాకు తిరుపతి లడ్డూలను బహుమతిగా ఇచ్చారు. ఆ లడ్డూలను మా ఇంటికి తీసుకువచ్చాను. ఆనాడు దీని అర్థమును కేవలం శుభసూచకంగా మాత్రమే భావించాను. మరోప్రక్క దుఃఖిస్తూ నిన్నటివరకు అంటే తేది 12-02-2021 వరకు స్వామివారు ప్రసాదించిన అన్ని అనుభూతులను చదివాను. మనిషికి కష్టం చేసే హక్కు మాత్రమే ఉన్నదని, ఫలితాన్ని భగవంతుడు మాత్రమే ప్రసాదించాలని భావించి నా భాగ్యం ఇంతేనని అనుకున్నాను. కాని ఈ రోజు అనగా 13-02-2021 ఉదయం ఇంటిలో పూజ పూర్తి కాగానే స్వామివారు కరుణించినట్లు ఒక హృదయాంతర భావం ఏర్పడ్డది. నేను సంకల్పంలో భాగవతుల ఆశీర్వాదం ఫలితంగా గెలిచినట్లు భావమేర్పడ్డది. నేను ఓడిపోయిన మాట నిజమే కాని గత 18



సంవత్సరాలలో ఎంతోమంది భాగవతులు నా మాధ్యమంగా స్వామివారి కృపకు పాత్రులైనారు. భక్తులు ప్రతి సంవత్సరం మేము వ్రాయించే 7 కోట్ల జపములో స్వామి నామాన్ని వ్రాసి లాభం పొందారు. కొందరు సమో వేంకటేశాయ రథం ద్వారా కొందరు శ్రీవేంకటేశం మాసపత్రిక ద్వారా స్వామి కృపను పొందారు. మరికొందరు భజగోవిందం ద్వారా స్వామి అనుగ్రహాన్ని పొందారు. ఈ భక్తులందరి ఆశీర్వాద ఫలితంగా స్వామివారు నన్ను నా పరీక్షలో లేదా నా సంకల్పంలో ఉత్తిర్ణుణ్ణి చేశారు అనే భావన ఏర్పడ్డది. అందుకే భక్తులు నాకు స్వామివారి ప్రసాదమైన లడ్డూలను బహుమతిగా ఇచ్చారు. ఒకరు కాదు, ఇద్దరు కాదు చాలామంది భక్తులు, అందరూ స్వామివారి లడ్డూలనే బహుమతిగా ఇచ్చారు. ఆ భాగవతుల ఆశీర్వాద ఫలితంగా నేను నా సంకల్పములో గెలిచానని స్వామివారు చెప్పారు. మరో రకంగా చెప్పాలంటే భాగవతుల ఆశీర్వాదమనే గ్రేస్ మార్కులతో పాస్ అయ్యానని భావించాను. చివరికి ఏటిలో కొట్టుకుపోతున్న నాకు నా ప్రభువు యొక్క భక్తులు మాత్రమే సహాయకులుగా నిలిచారు. వారి సహాయము చేతనే నేను నా సంకల్పాన్ని సాధించుకున్నాను.

వెనువెంటనే నేను పట్టరాని ఆనందానికి గురైనాను. నా భాగవతుల ఋణం తీర్చుకోవాలనుకున్నాను. వెనువెంటనే ఈ గెలుపు భాగవతులదని, వారికి అంకితమిస్తున్నానని స్వామివారితో చెప్పాను. ఈ గెలుపు ఫలితాన్ని వారికి పంచి పెట్టమన్నాను. మరోప్రక్క నాకు కేటాయించిన సేవలో ఇతరుల జోక్యాన్ని జీర్ణించుకోలేకపోయాను. చివరికి ఈ విజయాన్ని నేను స్వీకరించలేకపోయాను. భాగవతులు నాకు సహాయం చేసినందుకు ప్రతిగా వారికి ఈ సంకల్ప ఫలాన్ని పంచమన్నాను. మరియు నాకు మరో సంకల్పాన్ని ఇవ్వమని ప్రాధేయపడ్డాను.

రెండవ సంకల్పం పొందుట

ఆ తరువాత అత్యంత దీనంగా, నా కళ్ళనుండి నీరు ధారలుగా ప్రవహిస్తుండగా స్వామివారిని ప్రార్థించసాగాను. ప్రభూ! శ్రీవేంకటేశ్వరా! ఇప్పటినుండి మీరు చెప్పినట్లు వింటాను, చేయమన్నది చేస్తాను. గతంలో తెలియక చేసిన తప్పులను క్షమించండి, నాకు మరో సంకల్పమును తరణోపాయముగా ఇవ్వమని అత్యంత దీనంగా వేడుకున్నాను. నేను లౌకిక విషయాలను, కుటుంబ విషయాలను సంపూర్ణంగా త్యజిస్తానని మాట ఇచ్చాను. మీ సంకల్పమే ధ్యేయంగా జీవిస్తానని కూడా చెప్పాను.

నాకు మరో సంకల్పము ఇచ్చి విజయుణ్ణి చేయమని, తమని పొందే భాగ్యమును ప్రసాదించమని వేడుకున్నాను. వెంటనే స్వామివారు సంతోషించినట్లు భావమేర్పడ్డది. మరియు శ్రీనివాస కళ్యాణాలను మరో సంకల్పముగా స్వీకరించమనే మరో హృదయాంతర భావం కూడా ఏర్పడ్డది. ఎంతో సంతోషించాను.

ఆనందకర స్థితిని ప్రసాదించుట

ఇది ఇలా ఉంటే... మరోప్రక్క నా సంకల్పంలో విజయాన్ని సాధించిన సంతోషం కేవలం ఒక్క రోజే ఉన్నది. గతంలో నేను స్వామి గురించి చెందిన వ్యధను ఈ ఒక్క 'విజయం సాధించావు' అనే విషయం పూరించలేకపోయింది. స్వామివారికి నాపై కోపము ఉన్నదని బాధపడసాగాను. తేది 18-02-2021 ఉదయం ఇంటిలో పూజ చేయు సమయంలో ఇలా ప్రార్థించాను. ప్రభూ శ్రీవేంకటేశ్వరా! మీకు నాపై ఉన్న కోపాన్ని తగ్గించుకోండి, నేను దుఃఖించి అలసిపోయాను కాబట్టి నాకు 2000-2002 సంవత్సరం వరకు ప్రసాదించిన ఆనంద స్థితిని తిరిగి ప్రసాదించమని వేడుకున్నాను. ఆ సమయంలో నేను 'ప్రభూ! అని ఒక్కసారి స్మరించినంతనే నా శరీరము పులకరించి, రోమాంచితం అయ్యెడిది. నా కళ్ళ నుండి ఆనంద బాష్పాలు రాలేవి. అలాంటి స్థితి 2003 సంవత్సరం నుండి క్రమ క్రమంగా తగ్గిపోయింది. ఈ మధ్యన అస్సలు లేదు. స్వామివారిని స్మరిస్తున్నప్పటికీ అలాంటి మధురానుభూతిని పొందలేదు. అందుకని గత రెండు రోజుల నుండి నేను నా పూర్వపు స్థితిని పొందాలని, ఆ స్థితిని నేను స్వతహాగా పొందలేనని, మీ కృప ఉంటేనే సాధ్యమని వేడుకున్నాను. మరియు మీకు నాపై కోపము పోయి దయ కలిగితే 24 గంటలలో ఈ ఆనందస్థితిని ప్రసాదించమని షరతు విధించాను. స్వామివారు ఈ క్రింది లీల ద్వారా అదేవిధంగా 24 గంటల లోపు ప్రసాదించారు. ఎంతో సంతోషించాను. ఆ లీల చూద్దాం!

శ్రీమాన్ రాళ్ళబండి శ్రీనివాసన్ గారు అనే రచయిత, శ్రీవేంకటేశం మాసపత్రికలో ప్రచురణార్థం, రామాయణం రత్నాకరం అనే ఆర్టికల్ ను పంపారు. ప్రతి వ్యాసాన్ని చదివిన తరువాతే ప్రచురించే అలవాటు నాది. అప్పుడు నేను భరతుడు అడవిలో ఉన్న శ్రీరాముణ్ణి చేరే ఘట్టమును చదువుచున్నాను. ఒక్కసారి నా మనస్సులో స్వామి పట్ల ప్రేమభావం ఉప్పొంగింది. శరీరం పులకరించింది. భరతుడు దూరము నుండి రాముణ్ణి చూచి అన్నా... అని సంబోధించాడు, కాని



నేను మాత్రం ప్రభూ...! అంటూ స్వామివారిని గట్టిగా సంబోధిస్తూ ఏడ్చాను, పరవశించిపోయాను. శరీరం రోమాంచితమయింది. ఆనంద బాష్పాలు జల జలా రాలాయి. ఒక రకంగా దివ్యానుభూతికి లోనైనాను. ఇది ఒక్కసారి కాదు, ఈనాడు ఈ ఘట్టం చదివే సమయాన మొత్తం నాలుగయిదు సార్లు నా కళ్ళ నుండి ఆనంద బాష్పాలు రాలాయి. మనస్సు తేలికైంది. నా షరతును పూరించి నా ప్రభు నన్ను మళ్ళీ అనుగ్రహిస్తున్నారని ఆనందపడిపోయాను.

పరీక్షలో ఉత్తీర్ణుణ్ణి కావటానికి ప్రయత్నాలు

ఇక హరినామక్షేత్రం ఏర్పాటు దిశగా, పరీక్షలో పాస్ అగుటకు తీవ్ర కృషి చేస్తున్నావంటూ ఈ క్రింది విధంగా చూపెట్టారు.

తేది 20-02-2021 కల: ఈనాడు కూడా నేను పరీక్షలో పాస్ కావటానికి విశ్వప్రయత్నాలు చేస్తున్నట్లు కల కన్నాను. ఇంజనీరింగ్ కళాశాల లోనికి వెళ్ళాను. పాఠాలు నేర్చుకొనుచున్నాను. పరీక్షలు ఎప్పుడని నా మిత్రుల్ని అడిగాను. నేను కలలో నాతో పాటు ఇంజనీరింగ్ చదివిన మిత్రులను చాలామందిని చూచాను. వారందరూ అప్పటి రూపము కాకుండా నేటి రూపముతో, లావుగా పొట్టలు పెంచి ఉన్నారు. ఎలాగైనా నేను ఉత్తీర్ణుణ్ణి కావాలనే పట్టుదలతో ఉన్నట్లు కనబడ్డది. ఇంతే కల.

ఇంతవరకు నేను సంకల్పములో ఓడిపోయాననే దుఃఖము నుండి మరియు స్వామివారికి నాపై కోపము ఉన్నదనే విషయము నుండి ముక్తుణ్ణి కావించారు. మరియు పరీక్షలో పాస్ కావటానికి చక్కని ప్రయత్నం చేస్తున్నావని కూడా చెప్పారు. ఇప్పుడు నా కొడుకు వల్ల కలిగిన బాధను ఎలా తీర్చాడో చూద్దాం!

నీ కొడుకు చిన్నపిల్లవాడని చెప్పట

గత కొన్ని రోజుల నుండి నా కొడుకు చేత తిరస్కరించబడ్డ కారణము చేత రగిలిపోవుచున్నాను. ఒక సందర్భములో మా కోడలు తండ్రి శ్రీమాన్ సంజీవరెడ్డి ఫోన్ చేసినప్పుడు, ఈ కోపములో ఉండి, మీరు తల్లితండ్రుల బాధ్యతను సరిగా నిర్వర్తించలేదని కోప్పడ్డాను. మరియు మా పిల్లలు మాతో తెగతెంపులు చేసుకున్నట్లు చెప్పాను. ప్రతి క్షణం, ప్రతి రోజు నా కొడుకు అన్న మాటలు గుర్తుకు వచ్చి బాధపడసాగాను. మొత్తం జీవితాంతం వాడికి దూరంగా ఉండాలని, వాడితో మాట్లాడకూడదని నిర్ణయించుకున్నాను. కొన్ని రోజుల



మా కొడుకు చి|| వేదాంత రెడ్డిని చిన్న పిల్లాడిలా చూపుట

తర్వాత వాడు మాట్లాడుటకు ప్రయత్నించినప్పటికీ నేను మాట్లాడలేదు. వాడు పంపిన మెసేజ్ లను చూడలేదు. సురేఖతో మాత్రం వాడు మాట్లాడుచున్నాడు. వారు మార్చి 2021 లో ఇండియా వచ్చుటకు టికెట్ బుక్ చేసుకున్నారు. ఇంటికి వచ్చిన తరువాత నాకు సారీ చెప్పానని సురేఖతో ఎన్నోసార్లు చెప్పాడు. నేను మాత్రం వాని ఫోన్ కాల్ కు రెస్పాన్స్ ఇవ్వలేదు. గత రెండు రోజుల నుండి నా పుత్రుని ప్రవర్తన వల్ల నేను అనుభవిస్తున్న నరక యాతన చూచి స్వామివారు నాకు సహాయపడుట లేదనే భావము మనసుకు వచ్చింది. స్వామివారు కూడా నన్ను పట్టించుకోలేదని బాధపడ్డాను. ఎలాగైనా ఈ బాధను నివారించమని వేడుకున్నాను. వెంటనే శ్రీవేంకటేశ్వరుడు నన్ను ఊరడించ, కోపాన్ని తగ్గించ ఈ క్రింది విధమైన లీలను చూపించాడు.

తేది 24-02-2021 కల : ఈ కలలో నా భార్య సురేఖ హాస్పిటల్ నుండి ఒక చిన్న బాబుని ఎత్తుకొని వచ్చింది. ఏ ఇంటికైతే ఆ బాబును తీసుకొని వచ్చిందో ఆ ఇల్లు మాదేనట, కాని అది హైదరాబాద్ లోనిది కాని, లేదా చిన్నగుండవెల్లి లోనిది కాని కాదు. ఒక క్రొత్త ప్రదేశములో నూతనంగా ఉన్నది. సురేఖ దాదాపు అయిదారు మాసాల పిల్లవాణ్ణి తెచ్చి మా ఇంట్లో పడుకోబెట్టింది. వాడు మా కొడుకేనట, నేను వాడిని చూచి అప్పుడే ఇంత పెద్దవాడైనాడా? అని అన్నాను. మరియు వాడిని తీసుకుని ఆడుకున్నాను. వాడు మా పెద్ద కొడుకు చి|| 'వేదాంత' చిన్నప్పటి రూపు రేఖలతో ఉన్నాడు. తరువాత ఏదో



పని మీద బయటికి వెళ్ళి వచ్చాము. వస్తున్నప్పుడు ఈ ఇంటి పరిసరాలను చూచాను. ఇల్లు పెద్దగా ఉన్నది. చుట్టూ పచ్చని గడ్డితో, పూల మొక్కలతో చాలా అందంగా ఉన్నది. కాని ఇది నాకు క్రొత్తది. ఇంతే కల.

ఇది ఒక అత్యంత విశేషణాత్మకమైన లీల. నేను కలలో చూచింది... ఈ మధ్యన చి|| వేదాంత్ అమెరికాలో కొన్న ఇల్లు. ఒకరకంగా శ్రీవేంకటేశ్వరుడు ఈ కల ద్వారా నన్ను ఇలా ఊరడించాడు. “నీ కొడుకు ఏమీ తెలియని చిన్నపిల్లవాడు, పైగా భారతదేశపు మర్యాదలు అంతగా తెలియని అమెరికాలో నివసిస్తున్నాడు, కావున ఈ విధంగా మాట్లాడాడు. అందుకు తప్పు పట్టకుండా తెలియనివాడుగా చిన్నవాడుగా భావించు” అనే సందేశమును ఈ కల ద్వారా ఇచ్చాడు. కాని నేను మాత్రం నా ప్రభువుతో... నేను తప్పకుండా పిహెచ్.డి చేయుటకు సిద్ధంగా ఉన్నాను. అందుకు కుటుంబముతో బంధములను తెంచుకుంటాను అని చెప్పాను. కాని స్వామివారి మాట పాటించాలనే భావము కూడా మరోప్రక్క ప్రవేశించింది. అందుకని బురదలోని తామరలాగా అంటి అంటనట్లు జీవించాలనుకున్నాను. ఈ మధ్యన చి|| వేదాంత్ తన తల్లికి ఫోన్ చేసి తాము 08-03-2021న ఇండియాకు వస్తున్నామని, వచ్చాక నాకు సారీ చెప్పుదునని పదే పదే చెప్పాడు. నేను మాత్రం స్వామివారు చెప్పారు కాబట్టి నా కోపములో కొంతవరకు సడలింపు ఇచ్చి వేదాంత్ చెప్పబోయే ‘సారీ’కై వేచి చూస్తున్నాను.

చివరికి మా కొడుకు కోడలు తేది 08-03-2021 నాడు మా ఇంటికి వచ్చారు. నేను మాత్రం వారితో దూరంగానే ఉంటూ మాట్లాడి మాట్లాడని స్థితిని కొనసాగించాను. రెండు రోజులు గడిచాయి. వేదాంత్ సారీ తప్పక చెబుతాడని అనుకున్నాను. ఐనప్పటికీ నేను బురదలోని తామరాకు వలె అంటి అంటనట్లే జీవించాలనుకున్నాను. కాని శ్రీవేంకటేశ్వరుడు మాత్రం తనదైన పద్ధతిలో నా మూలం నుండి పుత్ర వ్యామోహాన్ని త్రుంచివేసి, దీనిని అలాగే కొనసాగించాలని అనుకున్నాడు. దీనికై మరో అద్భుతమైన లీల ఈ క్రింది విధంగా చూపాడు.

స్వామివారి వెక్కిరింపు నవ్వు

ఒకరోజు నేను, సురేఖ మరియు వేదాంత్ ముగ్గురము మా ఇంటి హాల్ లో కూర్చున్నాము. అంతకు ముందు వేదాంత్ సారీ చెప్పుదునన్నాడు కాబట్టి ఇప్పుడు డాడీకి సారీ చెప్పు అని సురేఖ వేదాంత్ ను అడిగింది. ఇంతలో వేదాంత్ ఇలా అన్నాడు. “ముందు డాడీయే ఇంటికి రావద్దన్నాడు, ఆ

తరువాత నేను ఆ మాట అనవలసి వచ్చింది. నా తప్పు లేదు సారీ చెప్పను” అంటూ లేచి మొదటి అంతస్తులోని వాని గదికి పోసాగాడు. ఇంతలో శ్రీవేంకటేశ్వరుడు మరో అద్భుతమైన లీలను ఈ విధంగా ప్రసాదించాడు.

చి|| వేదాంత్ తాను సారీ చెప్పనని, తన తప్పు లేదని చెప్పుచూ సోఫా నుండి లేచి పై అంతస్తుకు పోవుచూ, మా నుండి కొంత దూరంగా పోయాడు. నేను, సురేఖ మాత్రము వేదాంత్ ఈవిధంగా మాట్లాడేసరికి మరింత నొచ్చుకున్నాము. నిజానికి మేము వేదాంత్ నుండి సారీని ఊహించాము. కాని అలా జరగలేదు. పైగా ఆ తప్పు మా పైనే నెట్టివేశాడు. దీనితో అలాగే చూస్తూ స్వామివారిని ప్రార్థించాను. ఇంతలో నా నుండి కొంత దూరములో వేదాంత్ వెనకాల, ఒక ప్రక్కకు శ్రీవేంకటేశ్వరుడు స్వయంగా దర్శనమిచ్చాడు. ఆయన నా వంక ఓరకంట చూస్తూ ముసి ముసిగా నవ్వాడు. ఒకరకంగా “చూడు నీ పుత్రుల మనస్తత్వం? సారీ చెప్పుదురని ఆశించావు కదా! ఏమైంది” అని ఎగతాళిగా ముసిముసిగా నవ్వుచున్నట్లు భావమేర్పడ్డది. రెండు క్షణాలు ఈ రూపం కనబడి మాయమైంది. ఇది నేను మాత్రమే చూడగలిగే లీల, మరియు స్వామివారు సహజ రూపముగా కాకుండా రేఖా చిత్రంగా, ప్రత్యేకించి ఈ సందర్భము కోసమే అన్నట్లు దర్శనమిచ్చారు. వెంటనే ఒక హృదయాంతర భావం ఈ విధంగా ఏర్పడ్డది. “ఓయీ...! లోకం నడిచే క్రమంలో నీవు ఇద్దరు పుత్రులకు జన్మనిచ్చినంత మాత్రాన వారు నీవారు కారు, నీ మాట వినరు, లోబడి ఉండరు” అనే భావమేర్పడ్డది. దీనినర్థం : పుత్ర వ్యామోహం త్యజించి తామరాకుపై నీటిబొట్టు లాగా, అంటి అంటనట్లు జీవితాన్ని గడుపుచూ లక్ష్యం వైపు పయనించమన్నారు. పైగా దీనిని నా జీవితాంతం గుర్తు పెట్టుకొమ్మని పదే పదే చెప్పారు.

ఆ తరువాత నేను ఇదంతా శ్రీవేంకటేశ్వరుని లీలయని, పిహెచ్.డి చేయుటకు శిక్షణ అని భావించాను. నిజానికి మా పుత్రులు గత 5 సంవత్సరాల నుండి అమెరికాలో ఉద్యోగం చేస్తున్నప్పటికీ వారికి ఆర్థిక స్తోమత లేదని భావించి ఖర్చు చేయుట నా పుత్ర వ్యామోహానికి నిదర్శనం. ఈ లీల తర్వాత వారికి డబ్బు ఇవ్వబుద్ధి కాలేదు. స్వామివారికి ఖర్చు పెట్టాలనిపించింది. ఇదే నా ధర్మం అనిపించింది.

ఈ సంఘటన నా మానసిక స్థితిని మార్చి వేసింది. ఇంతకుముందు భగవంతుడే సన్నిహితుడు, ఇతరులు ఇలా వచ్చి అలా పోయేవారు అని ఎన్నో పుస్తకాలలో చదివినప్పటికీ అది మనస్సుకెక్కలేదు. కాని ఇప్పుడు ప్రత్యక్షంగా చూచేసరికి



స్వామి వారి వెళ్ళిరింత నవ్వు



సరళ

బాగా అర్థం అయింది. తనవరకు వస్తే కాని తెలియదన్నట్లు ఈ సంఘటన నన్ను మార్చింది. పైగా నీ కొడుకు చిన్నపిల్లవాడు అని చెప్పుటలో నన్ను ఊరడించినట్లు అయినప్పటికీ స్వామివారు నా బాధను తాత్కాలికంగా చల్లబరుచుటకు చూపాడని భావించాను. ఇప్పుడు నిజం తెలిసింది. ఎవరు ఆవులు, ఎవరు కాదు అని తెలిసింది. మన బాధ్యతలను మనము నిర్వహించాలి. పిల్లలను కనుట, వారికి తగిన విద్యాబుద్ధులు నేర్పించుట, చివరికి ఒక ఇంటివారిని చేయుట వరకే మన బాధ్యతలు. ఆ తరువాత వారిది వేరు, మనది వేరు. వారి విషయములో తల దూర్చరాదు, ఆధిపత్యము చెలాయించరాదు, వదిలివేయాలి.

ఇప్పటినుండి నా జీవిత ధ్యేయం శ్రీవేంకటేశ్వరునికి సేవ చేయుట, ఆయనకు మరింత దగ్గరగుచు ఈ జీవితమును సద్వినియోగం చేసుకోవాలని నిర్ణయించుకున్నాను. స్వామి లీలలను పొందే స్థితి నుండి స్వామివారిని పొందే స్థితికి చేరాలనుకున్నాను. నా సర్వసంపదకు వారసుడు శ్రీవేంకటేశ్వరుడే అనే భావన బలపడ్డది. కళ్యాణాలను మరింత గొప్పగా, ఎన్నో రకాల అలంకరణ సామగ్రిని తయారు చేసి, మనోరంజకంగా చూపరులకు ఉత్సాహభరితంగా చేయాలనుకున్నాను. ఖర్చులను చాలా వరకు మేమే భరిస్తూ

నిర్వహించువారికి వీలైనంత తగ్గించాలని అనుకున్నాను.

నా దశ : శ్రీవేంకటేశ్వరుడు మా ఇంటికి వస్తానన్నమాట నిజమని తెలిసింది. వికారాలను తొలగించుకుని యోగ్యతను సాధించాలని భావించాను. నా ప్రయత్నాలకు స్వామివారి సహాయము తోడైంది. మొదటి సంకల్ప ఫలితాన్ని భాగవతులకు పంచమన్నాను. రెండవ సంకల్పం లభించింది. తామరాకుపై నీటిబొట్టులాగా జీవితాన్ని గడపమన్నారు.

భాగవత ఆశీర్వాదము : తిరుమల శ్రీవేంకటేశ్వరుని ఆజ్ఞచే కేవలము మీ యొక్క ఆశీర్వాదము పొందుటకని, మరియు స్వామి సంకల్పములో మిమ్మల్ని కనీసం ఆశీర్వాద రూపకంగా నైనా భాగస్వాములుగ చేయుటకు ఈ లీలలను ప్రచురిస్తున్నాము. కావున ఈ లీలలను చదివిన ప్రతి భక్తుడు వయస్సు, లింగ భేదం లేకుండా స్వామి వారిని స్మరించి సంకల్పం నెరవేరాలని ప్రార్థిస్తూ ఆశీర్వదించగలరని ప్రార్థన.

శ్రీవేంకటేశ్వర పాదసేవకుడు
గోవిందదాసు (పుల్లగూర్ల సాయిరెడ్డి)
 ఇ.నెం.1-1-53, వీధి నెం.1. హబ్బిగూడ, హైదరాబాద్.
 ఫోన్: 040-27175050, 93482 12354



తిరుమల శ్రీ వేంకటేశ్వరుని దిశానిర్దేశం

స్వామివారి
700 దివ్యలీలలు

1వ మరియు 2వ
సంపుటములు
ఉచిత పంపిణీ



ఆసక్తి కలవారు ఈ క్రింది అడ్రస్ నుండి నేరుగా పొందవచ్చును. లేదా పోస్టు ద్వారా పొందగోరు వారు పోస్టు ఖర్చుల నిమిత్తం సంపుటము ఒకంటికి రూ. 75/- లను పోస్ట్ పే / గూగుల్ పే / పేటీఎం ద్వారా 9348212354కు మీ అడ్రస్ తో పాటు పంపి పొందవచ్చును.

శ్రీ వేంకటేశ్వర మహామంత్ర పీఠం

ఇ.నం. 1-1-53, వీధి నం.1, హబ్బిగూడ,
హైదరాబాద్ - 500 007. ఫోన్:040-27175050,
సెల్: 93482 12354 (మెసేజ్ మాత్రమే)



తిరుమల శ్రీ వేంకటేశ్వరుని దిశానిర్దేశం

స్వామి వారి దివ్య లీలలు

ప్రతి నెల ప్రచురించు ఈ అనుభూతుల హాట్ కాపీ కోరువారు 'శ్రీ వేంకటేశం' మాసపత్రికకు సూచించిన విధంగా చందాదారులుగా కాగలరు.

- | | |
|-------------------------------------|-----------|
| <input type="checkbox"/> 2 సం | 500-00 |
| <input type="checkbox"/> 4 సం | 1,000-00 |
| <input type="checkbox"/> జీవిత చందా | 5,000-00 |
| <input type="checkbox"/> పోషకులు | 10,000-00 |
| <input type="checkbox"/> రాజపోషకులు | 50,000-00 |

9 3 4 8 2 1 2 3 5 4

నంబర్ కు పేటీఎం / ఫోన్ పే / గూగుల్ పే ద్వారా జమచేసి
మీ చిరునామాతోపాటు మాకు తెలపండి.

లేదా శ్రీ వేంకటేశం పేరుపైన ఎం.ఓ. / డి.డి. / క్రాస్డ్ చెక్ ను లేదా

Srivenkatesham A/c no. S.B. 11002191002593

(Ifsc Code: PUNB0110010) Punjab National Bank,

Habsiguda, Hyderabad లో చేరునట్లు.

ఆన్ లైన్ ద్వారా కాని చెల్లించి మాకు తెలియజేయండి.

paytm



PhonePe



Google Pay

మా చిరునామా: శ్రీ వేంకటేశం, ఆధ్యాత్మిక మాసపత్రిక
ఇం.నెం. 1-1-53, వీధి నెం. 1, హబ్సిగూడ, హైదరాబాద్-500 007.

ఫోన్: 040-27175050, సెల్: 9348212354

Email: srivenkatesham@gmail.com

Visit: www.srivenkatesham.org